



FIL-PRIM'AWLA TAL-QORTI ĊIVILI

IMHALLEF

ONOR. JOSEPH R. MICALLEF LL.D.

ILLUM it-Tlieta, 17 ta' Ottubru, 2017

Kawża Nru. 35

Rik. Nru. 757/13JRM

John SCOLARO

VS

Anthony **GRECH POLLACCO** *sive* Tony Grech eżerċenti l-kummerċ bl-isem *Firm A. Grech Pollacco*; u b'degriet tat-30 ta' Jannar, 2017, l-atti tal-kawża għaddew mill-persuna tal-imħarrek Anthony Grech Pollacco għall-persuna ta' wliedu Marcello u Omar, ahwa Grech, minhabba l-mewt ta' missierhom fil-mori tal-kawża

Il-Qorti:

Rat ir-Rikors Maħluf imressaq fis-6 ta' Awwissu, 2013, li bih u għar-ragunijiet hemm imsemmija, l-attur jitlob li din il-Qorti (i) ssib li d-ditta mharrka waħedha hatja għall-incident li seħħ nhar il-15 ta' Marzu, 2012, meta waqa' bih sellum difettuż importat u mibjugħ f'Malta mill-istess ditta mharrka u li ma kienx iħares il-ħtiġijiet ta' sigurta' ġenerali skond kif titlob il-ligi; (ii) tillikwida, jekk

meħtieġ bil-ħatra ta' perit għal dan il-għan, id-danni li garrab l-attur bħala riżultat tal-imsemmija waqgħa, meta garrab debilita' li ma tghaddix; u (iii) tordnalha tħallsu d-danni hekk likwidati. Talab ukoll l-ispejjeż u l-imghaxijiet mid-data ta' meta fetah din il-kawża;

Rat id-degriet ta' din il-Qorti (diversament presjeduta) tat-28 ta' Awwissu, 2013¹, li bih ordnat in-notifika tal-atti tar-Rikors Maħluf lid-ditta mharrka u tat direttivi lill-partijiet dwar it-tressiq tal-provi min-naħa tagħhom;

Rat it-Twegiba Maħlufa mressqa fis-27 ta' Settembru, 2013, li biha d-ditta mharrka laqgħet għall-azzjoni attriċi billi, preliminarjament, qalet li safejn il-kawża hija bbażata fuq it-tifsira ta' "*produttur*" mogħtija taħt il-Kap. 427 tal-Liġijiet ta' Malta², ma teżisti ebda relazzjoni bejnha u l-attur, billi l-imsemmi Att jipprospetta responsabbilta' dwar proċedimenti ta' sura kriminali u mhux ukoll ta' għamla ċivili bħalma hija din il-kawża; u li hija ma kienet bl-ebda mod negligenti jew naqset li tħares xi artikolu tal-liġi. Fil-mertu, laqgħet billi qalet li l-attur jrid jipprova li l-manifattur tas-sellum m'għandux rappreżentat stabbilit f'Malta (hija tghid li għandha tagħrif li f'Malta hawn rappreżentant tal-istess ditta barranija). Żiedet tghid li ma jirriżultax li kienet hi li importat f'Malta s-sellum li kien qiegħed juża l-attur fl-inċident mertu tal-każ. Čahdet ukoll illi s-slielem tad-Ditta Torka *Dogrular Household Manufacturing Mfg* li ġew importati f'Malta kienu perikolużi jew ta' ħsara għal saħħet u s-sigurta' tal-konsumaturi: għall-kuntrarju, provi u eżamijiet li saru fuq l-imsemmija slielem urew li kienu joqogħdu għall-*standards* ewropej mitluba u kienu jifilħu ħafna aktar piż mill-oghla piż irriklamat. Qalet li jaqa' fuq l-attur li juri li l-waqgħa bis-sellum kienet marbuta ma' difett fil-manufattura tiegħu, ladarba dan kien l-inċident waħdieni minn 'il fuq minn elf u tliet mitt sellum bħalu li d-Ditta Torka baġħtet f'Malta. Dwar il-pretensjonijiet tal-attur ta' danni dwar telf ta' qligħ għall-gejjieni (*lucrum cessans*), laqgħet billi qalet li l-attur baqa' għaddej bl-attivita' tiegħu (ta' mużiċist) u għalhekk ma jistax jippretendi danni tat-tip *lucrum cessans* meta huwa għadu jaħdem. Ikkontestat il-qligħ li l-attur jallega li kien idahħal qabel il-waqgħa u f'kull każ twarrab il-kejl tal-*multiplier* suggerit minnu, u xejn anqas dwar it-talba attriċi marbuta ma' danni morali;

Rat is-surroga tal-24 ta' Jannar, 2014³, li biha din il-kawża ġiet assenjata lil din il-Qorti kif presjeduta;

Rat id-degriet tagħha tal-25 ta' Settembru, 2014⁴, li bih u fuq talba magħmula mill-attur b'rikors tiegħu tad-19 ta' Awwissu, 2014, ħatret lill-Kirurgu

¹ Paġ. 32 tal-proċess

² L-Att dwar is-Sigurezza tal-Prodotti (Att V tal-2001)

³ Paġġ. 50 – 1 tal-proċess

⁴ Paġ. 145 tal-proċess

Ortopediku Charles Grixti bħala perit mediku biex jara lill-attur u jgħid jekk ibatix minn debilita' li ma tgħaddix;

Rat ir-Rapport Mediku tad-9 ta' Diċembru, 2014⁵, tal-imsemmi perit mediku, maħluf minnu kif imiss quddiem ir-Registratur tal-Qorti Ċivili fit-3 ta' Marzu, 2015;

Rat id-degriet tagħha tat-18 ta' Ġunju, 2015⁶, li bih ħatret lill-Avukat Maria Dolores Gauċi bħala Assistent Ġudizzjarju biex tisma' l-provi tal-partijiet;

Rat il-provi u d-dokumenti li tressqu quddiemha u quddiem l-Assistent Ġudizzjarju;

Rat id-degriet tal-14 ta' Ġunju, 2016⁷, li bih awtorizzat lill-partijiet iressqu bil-miktub is-sottomissjonijiet tagħhom dwar il-każ;

Rat in-Nota ta' Sottomissjonijiet imressqa mill-attur fis-17 ta' Ottubru, 2016⁸;

Rat in-Nota mressqa fit-30 ta' Jannar, 2017⁹, minn ulied il-mejjet Anthony Grech Pollacco, li biha talbu li l-atti tal-kawża jgħaddu fil-persuna tagħhom, liema talba giet milqugħa permezz ta' degriet ta' l-istess jum¹⁰;

Rat in-Nota ta' Sottomissjonijiet tad-Ditta mharrka tal-5 ta' Mejju, 2017¹¹, bi twegiba għal dik ta' l-attur;

Rat l-atti kollha tal-kawża;

Rat id-degriet tagħha tad-9 ta' Mejju, 2017¹², li bih ħalliet il-kawża għal-lum għas-sentenza;

Ikkonsidrat:

Illi din hija azzjoni ta' danni. L-attur jgħid li waqt li kien bilwieqfa fuq sellum, dan ċeda bih u waqa' u wegġa' b'mod li l-grieħi li garrab mal-waqgħa ma jfiqux. L-attur jgħid li għal dan l-incident għandha twiegeb id-Ditta mharrka

⁵ Paġ. 190 – 3 tal-proċess

⁶ Paġ. 235 tal-proċess

⁷ Paġ. 439 tal-proċess

⁸ Paġġ. 441 – 464 tal-proċess

⁹ Paġ. 469 tal-proċess

¹⁰ Paġ. 477 tal-proċess

¹¹ Paġġ. 481 – 491 tal-proċess

¹² Paġ. 492 tal-proċess

bħala l-importatrici f'Malta ta' prodott difettuż li ma joqgħodx għall-*standards* stabbiliti mil-liġi u li ġie distribwit minnha f'Malta. Jgħid li l-waqgħa bis-sellum kienet riżultat dirett ta' dan id-difett, u għalhekk il-ġrieħi li ġarrab ukoll huma marbuta mal-istess waqgħa. Għaldaqstant huwa qiegħed jitlob li jingħata kumpens xieraq għal dawn id-danni;

Illi għal din l-azzjoni d-Ditta mharrka laqgħet billi, preliminarjament, qalet li safejn il-kawża hija bbażata fuq it-tifsira ta' "*produttur*" mogħtija taħt il-Kap. 427 tal-Liġijiet ta' Malta, ma teżisti ebda relazzjoni bejnha u l-attur, billi l-imsemmi Att jipprospetta responsabbilta' dwar proċedimenti ta' sura kriminali u mhux ukoll ta' għamla ċivili bħalma hija din il-kawża; u li hija ma kienet bl-ebda mod negligenti jew naqset li tħares xi artikolu tal-liġi. Fil-mertu, laqgħet billi qalet li l-attur jrid jipprova li l-manifattur tas-sellum m'għandux rappreżentant stabbilit f'Malta (hija tgħid li għandha tagħrif li f'Malta hawn rappreżentant tal-istess ditta barranija). Żiedet tgħid li ma jirriżultax li kienet hi li importat f'Malta s-sellum li kien qiegħed juża l-attur fl-incident mertu tal-każ. Čaħdet ukoll illi s-slielem tad-Ditta Torka *Dogrular Household Manufacturing Mfg* li ġew importati f'Malta kienu perikolużi jew ta' ħsara għal saħħet u s-sigurta' tal-konsumaturi: għall-kuntrarju, provi u eżamijiet li saru fuq l-imsemmija slielem urew li kienu joqogħdu għall-*standards* ewropej mitluba u kienu jifilħu ħafna aktar piż mill-ogħla piż irriklamat. Qalet li jaqa' fuq l-attur li juri li l-waqgħa bis-sellum kienet marbuta ma' difett fil-manufattura tiegħu, ladarba dan kien l-incident waħdieni minn 'il fuq minn elf u tliet mitt sellum bħalu li d-Ditta Torka baġtet f'Malta. Dwar il-pretensjonijiet tal-attur ta' danni dwar telf ta' qligħ għall-ġejjieni (*lucrum cessans*), laqgħet billi qalet li l-attur baqa' għaddej bl-attività ta' tiegħu (ta' muziċist) u għalhekk ma jistax jippretendi danni tat-tip *lucrum cessans* meta huwa għadu jaħdem. Ikkontestat il-qligħ li l-attur jallega li kien idaħħal qabel il-waqgħa u f'kull każ twarrab il-kejl tal-*multiplier* suġġerit minnu, u xejn anqas dwar it-talba attriċi marbuta ma' danni morali;

Illi mill-fatti li jirriżultaw mill-atti joħroġ li f'xi żmien matul l-2011, l-attur xtara sellum forċi tal-aluminju tal-għamla "*9-Stepladder GI 200*" minn ħanut taż-żebgħa (*ironmongery*) f'Bormla. Is-sellum kien supplit lill-imsemmi ħanut mid-Ditta mharrka¹³;

Illi waqt li l-attur tela' fuq is-sellum biex jirrangħa *wire* tal-linja telefonika ġewwa d-dar tiegħu nhar il-15 ta' Marzu, 2012, is-sellum ċeda bih u l-attur waqa' b'tisbita mal-art u b'biċċa mis-sellum tiġi fuqu¹⁴. Is-sellum jidher li ċeda billi partijiet minnu tgħawġu jew imbarmu u biċċiet oħrajn inqalgħu minn posthom u l-istruttura kollha ċediet taħt il-piż tal-attur;

¹³ Xhieda ta' Adrian Pavia f'paġġ. 132 – 4 tal-proċess

¹⁴ Ara x-xhieda ta' l-attur mogħtija b'affidavit f'paġ. 60 tal-proċess. Ara wkoll Dokti. "MT1" sa "MT16" f'paġġ. 94 – 109 tal-proċess

Illi huwa ttiehed l-isptar dak il-hin stess minn membru tal-familja li nzerta kien id-dar¹⁵ u rrizulta li ġarrab ksur fil-polz ta' idejh ix-xellugija li tqegħditlu fil-ġibs¹⁶. Għal numru ta' xhur huwa kien jattendi għat-terapija¹⁷;

Illi jirrizulta li dak inhar li seħħ l-incident l-attur kellu sitta u sittin (66) sena u jizen tmenin kilogramm (80 kg) u huwa pensjonant u jgawdi minn Pensjoni tat-Teżor¹⁸. Madankollu, kien idoqq il-kuntrabaxx u kien fil-fatt jagħmel dan b'mod regolari u jitqabba bħala parti minn banda ta' mużiċisti li tiegħu sehem f'rappreżentazzjonijiet mużikali f'lukandi jew postijiet pubbliċi li tagħhom kien jithallas bir-rata netta ta' sittin euro (€ 60) kull tliet sigħat u nofs¹⁹. Madankollu, huwa jgħid li minhabba l-incident, dan id-delizzju ma setax ikompli u b'hekk tilef id-dħul kollu li kellu kuntrattat²⁰;

Illi fil-fatt minn dan il-mudell ta' sellum id-Ditta mharrka importat madwar erbgħa u tmenin (84) wiehed minghand il-manufattur li hija kumpannija Torka jisimha Dogrular Madeni Esaya Paz Ltd²¹;

Illi xi jiem wara l-incident²², l-attur kiteb lil dak l-istabiliment li minghandu kien xtara s-sellum (Pavia) fejn għarrfu bl-incident u talbu jersaq għall-hlas ta' kumpens. F'Ġunju ta' l-istess sena, l-attur ressaq ukoll ilment mad-Dipartiment tal-Konsumatur, li min-naħa tiegħu ha azzjoni billi talab li jsiru verifiki fuq l-għamla tas-sellum bħal dak tal-attur sabiex jistabbilixxi s-sigurta' tiegħu. Id-Dipartiment kiseb rapport minn Dipartiment ieħor fil-Bulgarija dwar għamla ta' sellum magħmul mill-istess kumpannija Torka (għalkemm mudell differenti minn dak li waqa' bl-attur)²³, u nstab li dak is-sellum kellu nuqqasijiet fil-ħxuna u s-saħħa tal-metall użat. Wara li sar dan, id-Dipartiment neħħa dik l-għamla ta' sellum mis-suq u hareġ avviż pubbliku fil-medja biex kull min kien xtara sellum ta' dik l-għamla jirritornah lura²⁴;

Illi min-naħa tagħha, id-Ditta mharrka ressqet l-ilment tal-attur mal-kumpannija Torka²⁵ u, wara eżami li sar minn dik il-kumpannija fuq slielem tal-istess

¹⁵ Affidavit ta' John Liam Scolaro f'pag. 54 tal-proċess

¹⁶ Ara x-xhieda ta' Dr Jan Balent f'pag. 183 tal-proċess

¹⁷ Ara x-xhieda ta' Dr Imrich Molnar f'pag. 203 tal-proċess, u Dokti. "JSB1" u "JSB2" f'pagġ. 77 – 80 tal-proċess. Ara wkoll ix-xhieda ta' Eleanor Grech f'pagġ. 219 tal-proċess u Dok. "EG1" f'pagġ. 217 – 8 tal-proċess

¹⁸ Dok "JS4", f'pag. 26 tal-proċess

¹⁹ Dok "JS2", f'pagġ. 6 sa 25 tal-proċess

²⁰ Ara x-xhieda ta' Sergio Micallef f'pagġ. 155 – 162 tal-proċess. Ara wkoll l-affidavit ta' Sergio Micallef immarkat bħala Dok. "SM1" f'pag. 210 tal-proċess

²¹ Ara x-xhieda tal-imharrek Anthony Grech Pollacco f'pag. 420 tal-proċess u dik ta' Dogro f'pag. 430 tal-proċess

²² Ara "Dok. AGP2" f'pag. 400 tal-proċess

²³ Dok. "NM1", f'pagġ. 110 – 9 tal-proċess

²⁴ Ara l-affidavit ta' l-attur f'pagġ. 61 – 2 tal-proċess u Dok. "JSC" f'pagġ. 85 – 6 tal-proċess. Ara wkoll ix-xhieda ta' Nicholas Magro f'pagġ. 125 u 128 tal-proċess

²⁵ Ara x-xhieda tal-imharrek Anthony Grech Pollacco f'pag. 422 tal-proċess

għamla li kien xtara l-attur, irriżultatla li ma setax ikun li l-attur waqa' minhabba xi difett attribwit lilha jew lis-sellum li iproduċiet²⁶;

Illi mill-eżami tal-perit mediku, jirriżulta li bil-waqgħa, l-attur garrab debilita' li ma tgħaddix ta' għaxra fil-mija (10%) u dan billi, minkejja li l-polz għaqad bit-trattament li ngħata, baqgħet irregolarita' fil-wiċċ tal-gog tal-istess polz xellugi li żzommu jew tillimitah minn movimenti fit-tħaddim tal-imsemmi polz²⁷;

Illi fil-11 ta' Lulju, 2012, l-attur interpella lid-Ditta mharrka biex tagħmel tajjeb għad-danni li garrab u, minhabba li baqa' ma ngħatax widen, fetaħ din il-kawża fis-6 ta' Awwissu, 2013;

Illi l-konsiderazzjoni ta' xejra legali li jolqtu din il-kawża jirreferu għal incident li għalih l-attur jixli bi htija lid-Ditta mharrka, u li b'riżultat tiegħu gie iċċertifikat li jbati minn griehi li ma jgħaddux. Karatteristika ewlenija f'din il-kawża hi li l-attur jidher li jsejjisha fuq aspetti ta' htija kuntrattwali u mhux htija purament akwiljana. Dan qieghed jingħad minhabba li d-Ditta mharrka ma kenitx il-manifattriċi tas-sellum li waqa' bl-attur, imma biss importatriċi f'Malta tal-istess sellum; lanqas ma kienet qieghda tagħmel xihaġa li, b'effett tagħha, l-attur għalu dak li għalu. Ir-rabta bejn l-incident li għadda minnu l-attur u d-Ditta mharrka hi li din impurtat f'Malta dak is-sellum u li l-attur jgħid li kien sellum difettuż. Din iċ-ċirkostanza titlob sħarriġ partikolari tal-elementi tal-kawża u s-siwi tal-prensjonijiet tal-attur fil-konfront tal-istess Ditta;

Illi dan jitlob li, qabel kull haġa oħra, il-Qorti tistharreg l-ewwel eċċezzjoni preliminari li ressqet id-Ditta mharrka, jigiġifieri dik ta' nuqqas ta' relazzjoni ġuridika bejnha u bejn l-attur. Din in-nuqqas ta' relazzjoni, fi kliemha, ġej mill-fatt li l-attur jibni l-azzjoni tiegħu fuq it-tifsira tal-kelma "*produttur*" taħt l-Att Dwar is-Sigurta' tal-Prodotti meta dik il-liġi taħseb biex tirregola biss aspetti ta' proċedimenti ta' għamla kriminali meħudin kontra produttur mid-Direttur Ġenerali (Regolamenti Tekniċi). Għaldaqstant, id-Ditta mharrka targumenta li mhux possibbli li tingieb mill-attur azzjoni ċivili ta' danni kontriha bħala sempliċi importatriċi tas-sellum li waqa' bih. Minn kif inhi msawra l-eċċezzjoni, jidher li d-Ditta mharrka tqis li mhijiex il-kontradittriċi legittima tal-azzjoni attriċi lil hinn minn jekk is-sellum kienx tabilhaqq difettuż jew le;

Illi min-naħa tiegħu, l-attur jgħid li l-argument tad-Ditta mharrka jissarraf f'tentattiv fieragħ biex taħrab mir-responsabbiltajiet tagħha u jargumenta li l-Att Dwar is-Sigura' tal-Prodotti ma jzommux milli jista' jressaq azzjoni kontra l-importatur tal-prodott kemm-il darba l-manifattur ma jkunx stabbilit f'Malta

²⁶ Ara Dok. "AGP1" f'paġġ. 291 – 399 tal-proċess. Ara wkoll ix-xhieda ta' Dogra f'paġġ. 429 – 430 tal-proċess, u Dok. "A" u Dok. "B" f'paġġ. 39 – 47 tal-proċess

²⁷ Ara r-Rapport Mediku tal-Kirurgu Charles Grixti f'paġġ. 190 – 3 tal-proċess

jew ma jkunx hemm rappreżentant stabbilit f'Malta li tista' titmexxa kawża kontrih direttament;

Illi kemm-il darba din l-eċċezzjoni tintlaqa' twassal biex l-azzjoni taqa' fil-konfront ta' dik il-parti li tkun ressqitha, u l-attur jitlef il-jedd li jkompli bil-proċeduri quddiem il-Qorti;

Illi l-Qorti jidhrilha xieraq li tibda biex tgħid li l-kwestjoni tal-applikabilita' tal-Kap 427 tqanqlet mid-Ditta mharrka u ma ssemmiet imkien mill-attur fir-Rikors promotur. F'din il-kawża, l-attur ressaq azzjoni kontra d-Ditta mharrka bhala l-importatrici fis-suq Malti tas-sellum li fuqu huwa korra. Fis-Sottomissjonijiet tiegħu, l-abbli avukat tal-attur tgħid li l-Att Dwar is-Sigurta' tal-Prodotti ma jcahhdux milli jfittex lid-Ditta mharrka (ladarba f'Malta ma hawn l-ebda rappreżentant tal-kumpannija Torka li għamlet is-sellum) biex iżommha responsabbli għall-ħsara li garrab, u ladarba l-ligi ma teskludix espressament ir-responsabbilita' ċivili ta' importatur bhalma hija d-Ditta mharrka, dik ir-responsabbilita' teżisti u tagħti lok għal rimedju fis-sura ta' azzjoni kontra l-istess Ditta. Minbarra dan, l-attur jgħid li, fit-tifsira ta' "produttur" il-ligi nnifisha tgħid li dik il-kelma tgħodd ukoll fejn ikun hemm "*rappreżentant tal-manifattur, meta l-manifattur ma jkunx stabbilit f'Malta jew, jekk ma jkunx hemm rappreżentant stabbilit f'Malta, l-importatur tal-prodott*"²⁸ u għalhekk dik it-tifsira tiġbor fiha wkoll lid-Ditta mharrka fiċ-ċirkostanzi partikolari tal-każ tiegħu;

Illi minn qari ta' dan l-Att, il-Qorti tasal għal fehma oħra. Il-Kap. 427 ma jhalli ebda dubju li l-persuna li tista' tressaq azzjoni kontra "*produttur*" li jkun kiser dak l-Att huwa d-Direttur Ġenerali (Regolament Tekniċi) kif mahtur taht l-Att Dwar l-Awtorita' ta' Malta għall Kompetizzjoni u għall-Affarijiet tal-Konsumatur²⁹. L-infurzar kif ukoll il-proċedimenti dwar reati taht dan l-Att jaqgħu fil-kompetenza esklussiva tiegħu. L-unika istanza fil-Kap. 427 meta d-dritt tal-konsumatur huwa espressament rikonoxxut huwa taht l-artikolu 35 meta jitkellem dwar il-jeddijiet ta' konsumatur taht it-Taqsima VII tal-Att dwar l-Affarijiet tal-Konsumatur. Din it-taqsima hija marbuta ma' klawżoli jew espressjonijiet, hekk imsejjha "mhux ġusti", f'kuntratt bejn il-konsumatur u kummerċjant, li l-iskop tagħhom ikunu biex inaqqsu mid-drittijiet tal-konsumatur jew jipproteġu aħjar il-jeddijiet tal-kummerċjant;

Illi, madankollu, din il-Qorti diga' qalet li mkien ma johrog li l-azzjoni attriċi hija msejsa fuq is-saħħa tal-Kap 427 tal-Ligijiet ta' Malta jew li r-rimedju li qiegħed jippretendi l-attur jinsab biss fil-qafas ta' dik il-ligi speċjali. Huwa magħruf li n-natura ta' azzjoni toħrog mit-talbiet li tagħmel il-parti attriċi

²⁸ Tifsira ta' "*produttur*" f'Art. 2(c) tal-Kap 427

²⁹ Kap 510 u ara Art. 16 u 30 tal-Kap. 427 tal-Ligijiet ta' Malta

(moqrija flimkien mal-premessi li jwasslu għalihom) u mhux mill-eċċezzjonijiet tal-parti mharrka. Jidher li l-kwestjoni li qanqlet id-Ditta mharrka fuq il-parametri tal-Kap 427 holqot distrazzjoni u warrbet il-ħarsa minn fuq in-natura vera tal-azzjoni tiegħu, u jiġifieri l-fatt li hu kien xtara s-sellum u li l-baži tal-azzjoni tiegħu – l-allegazzjoni li dak is-sellum kien difettuż – toħroġ mill-ħarsien li l-liġi tagħtih bħala konsumatur. Dak il-ħarsien jingħata mill-Att dwar l-Affarijiet tal-Konsumatur³⁰ u mhux mill-Kap 427 tal-Liġijiet ta' Malta li, f'kull każ, ma jistax jinqara waħdu, imma jrid jinqara mal-liġijiet l-oħrajn maħsuba biex iħarsu l-jeddijiet tal-konsumatur;

Illi fl-imsemmi Att hemm Taqsima shiħa li titkellem dwar rimedji u responsabbiltà' għal prodott difettuż³¹. Għall-każ li l-Qorti għandha quddiemha jidher li jkun xieraq li l-Qorti ssemmi xi dispożizzjonijiet minn dik il-liġi. Fl-ewwel lok, dik il-liġi tagħti ħarsien lil 'konsumatur' li tffissru bħala *“kull individwu li fi transazzjonijiet u ħwejjeġ oħra koperti b'dan l-Att jew b'regolamenti magħmulin tahtu, jkun qed jaġixxi għal għanijiet li ma jkollhomx x'jaqsmu mal-kummerċ, negozju, sengħa jew professjoni”*³². Dan ifisser li min, bħall-attur, jixtri (jew jikri) prodott jew haġa għall-użu personali tiegħu jitqies bħala konsumatur u jgawdi l-ħarsien tal-imsemmija liġi. Fit-tieni lok, 'prodott' jiġbor fih *“(a) kull haġa mobbli inkorporata fi prodott ieħor jew f'haġa immobbli”*³³. Fit-tielet lok, bi 'produttur' dik il-liġi tifhem *“(f) meta prodott jiġi manifatturat jew prodott barra minn Stat Membru, kull min jimporta għewwa Stat Membru prodott għall-bejgħ, kiri, self jew kull għamla oħra ta' distribuzzjoni”*³⁴. Fir-raba' lok, il-liġi tistabilixxi b'mod ċar u bla ebda tlaqliq li *“il-produttur ikun responsabbli għall-ħsara għal kollox jew f'parti kaġunata b'xi difett fil-prodott tiegħu”*³⁵. Bil-kelma *“ħsara (personali)”* l-istess Att jifhem *“kull marda u kull tħassir tal-kundizzjoni fiżika jew mentali ta' persuna”*³⁶. Fil-ħames lok, il-liġi tagħti lill-konsumatur li jfittex għad-danni, konsistenti fi ħsara personali jew mewt, li jistgħu jiġru bl-użu ta' prodott difettuż³⁷;

Illi dawn id-dispożizzjonijiet juru li konsumatur li jallega li ġarrab ħsara (f'saħħtu jew fi ħwejġu) minħabba l-użu ta' prodott li jgħid li kien difettuż għandu rimedju azzjonabbli kontra l-'produttur' ukoll fi proċediment ta' sura ċivili. Ir-rimedju mogħti, u li jgħodd għal dawk il-prodotti li tqieghdu fis-suq Malti wara l-1 ta' Mejju, 2004³⁸, huwa wieħed statutorju meqjus fiċ-ċirkostanzi partikolari tal-qafas tar-relazzjoni bejn konsumatur u min jagħmel jew imexxi

³⁰ Att ta' l-1994 dwar l-Affarijiet tal-Konsumatur (Att XXVIII tal-1994) kif emendat (Kap 378)

³¹ Taqsima IX (art. 56 sa 71A) tal-Kap 378

³² § (i) tat-tifsira ta' "konsumatur" f'art. 2 tal-Kap 378

³³ §(a) tat-tifsira ta' "prodott" fl-art. 56 tal-Kap 378

³⁴ §(f) tat-tifsira ta' "produttur" f'art. 56 tal-Kap 378

³⁵ Art. 57 tal-Kap 378

³⁶ Tifsira ta' "ħsara personali" f'art. 56 tal-Kap 378

³⁷ Art. 61(a) tal-Kap 378

³⁸ Art. 71 tal-Kap 378

fis-suq xi prodott u l-obbligu li dak il-prodott ikun tajjeb għall-użu li għalih ikun inxtara (jew inkera). Huwa rimedju li l-liġi tagħna torbtu ma' dispożizzjonijiet li jikkellmu dwar htija akwiljana u tagħmilhom jgħoddu wkoll għal azzjoni bħal din li nieda l-attur³⁹. Ta' min jgħid li d-dispożizzjonijiet imsemmija ddaħhlu fis-sistema tal-liġi tagħna sa minn qabel ma Malta ssiehbet fl-Unjoni Ewropeja, u huma maħsuba li jimplimentaw normativa Komunitarja partikolari⁴⁰ u għandhom jiffissru u jithaddmu skond dik in-normativa⁴¹;

Illi jekk wiehed iqis iċ-ċirkostanzi kollha li haġġu f'dan il-każ u lil hinn minn jekk is-sellum li ċeda bl-attur kienx tabilhaqq difettuż, il-Qorti tasal għall-fehma li d-Ditta mharrka ma tistax issostni l-ewwel eċċezzjoni tagħha fis-sustanza. Dan jingħad għaliex jekk hija jista' jkun li tgħid is-sewwa jekk il-każ jitqies li jkun tressaq taht is-sahha tal-Kap 427, ma tkunx qiegħda tgħid is-sewwa meta wiehed iqis li l-każ ikun tressaq taht is-sahha tal-Kap 378;

Illi fid-dawl ta' dawn il-kunsiderazzjonijiet, il-Qorti ma ssibx li l-ewwel eċċezzjoni tad-Ditta mharrka hija tajba u mhix se tilqagħha għaliex, fiċ-ċirkostanzi tal-każ, l-istess Ditta hija tabilhaqq il-kontradittorici legittima tal-pretensjonijiet attrici u tezisti rabta ġuridika bejnha u l-attur minhabba r-rabta li tinhalaq bejn produttur u konsumatur;

Illi l-Qorti sejra tgħaddi issa biex tqis **jekk kemm-il darba s-sellum kienx difettuż**. Skond il-liġi, dan il-fatt irid jintwera minn min jallegah. Fil-każ fejn konsumatur jallega li l-prodott kien difettuż, il-liġi tgħid li huwa jrid jipprova biss il-ħsara (li jkun ġarrab), id-difett (fil-prodott mixtri jew mikri), u r-rabta kawżali bejn id-difett u l-ħsara. B'mod partikolari, l-konsumatur ma jkollux il-piż li jgħib il-prova dwar il-htija tal-produttur⁴². Dan l-aħħar element huwa wiehed mill-karatteristici partikolari tal-azzjoni mogħtija lill-konsumatur f'din il-liġi speċjali;

Illi mill-provi mressqa fl-atti tal-kawża hareġ li l-attur kien xtara s-sellum f'it xhur biss qabel ma sehħ l-incident. Xtrah bhala ġdid u xtrah għall-użu personali tiegħu. Huwa jgħid li kien iżommu fir-raff f'post ġewwa d-dar u milqugħ mill-elementi. Jgħid li dakinhar li nqeda bis-sellum kienet it-tieni darba li wżah u fl-ewwel darba kien qatta' biss f'it hin fuqu u, dakinhar tal-incident, kien għadu kemm tela' sas-seba' jew it-tmien skaluna tiegħu qabel ċeda bih. Huwa jispjega li t-titjir ta' zebgħa li jidher f'bosta mir-ritratti esibiti kien minhabba li, darba, qaleb fuq is-sellum patalott zebgħa li kien ukoll maħzun fir-raff fejn is-sellum. L-attur jgħid li hadd aktar hliefu ma xxabbat mas-sellum minn dakinhar li kien xtrah. Ma hemm l-ebda mod kif hafna minn dawn iċ-ċirkostanzi jistgħu ikunu

³⁹ Ara artt. 64, 65 u 68 tal-Kap 378

⁴⁰ Direttiva KEE 85/374 kif emendata b'Direttiva KEE 34/1999

⁴¹ Art. 71A tal-Kap 378

⁴² Art. 58 tal-Kap 378

konfermati minn ghejjun barranin, ukoll ghaliex l-attur ma kellu lil hadd miegħu fil-kamra fejn kien rama s-sellum, minkejja li martu u ibnu kienu banda oħra fid-dar. Imma l-attur halef dak kollu li qal u sarulu mistoqsijiet fil-kontro-eżami maħsuba li juru li l-incident seħħ minhabba l-użu hażin li huwa għamel mis-sellum. Minn dak il-kontro-eżami, il-Qorti ma ssibx li l-attur tgiddeb fil-qofol tal-verżjoni u l-fatti minnu msemmija dwar kif seħħ l-incident;

Illi bhala provi ‘barranin’ għall-verżjoni tal-attur hemm, fuq kollox, ir-ritratti li juru kif spiċċa s-sellum meta ċeda bl-attur. Uħud minnhom juru sewwa li l-qafas tal-metall li minnu kien magħmul intewa u tghawweġ sa ma nbaram bil-piż tal-attur u waqa’ bih⁴³. Ċirkostanza oħra hija li l-attur għarraf b’dak li kien għalu lill-awtorita’ kompetenti u din irtirat is-sellum (u dawk bħalu li kienu jinsabu fis-suq Malti) wara li rat kif kien spiċċa s-sellum li ċeda bl-attur u hadet qies ta’ tagħrif iehor li kien inghatalha dwar prodotti oħrajn tal-istess manifattriċi Torka. F’dan ir-rigward, il-Qorti mhijiex qiegħda toqgħod fuq ir-rapport li tressaq minn awtorita’ Komunitarja oħra (dik Olandiża) fuq eżami li sar fuq għamla ta’ sellum iehor tal-istess manifattriċi Torka (għaliex dan kien jirrigwarda għamla ta’ sellum differenti minn dak li kellu l-attur), iżda tqis li l-Awtorita’ Maltija għamlet aċċertamenti tagħha fuq l-għamla ta’ sellum mertu tal-każ u, qabel ma harget l-avviż lill-pubbliku biex tirtirah mis-suq, sabet li ma kienx jikkonforma mal-istandards preskritti u aċċettabbli;

Illi, fis-sewwa, d-Ditta mharrka ma tghid li s-sellum ma kienx difettuż: hija tghid li l-għamla ta’ hsara u l-kundizzjoni li spiċċa fiha wara l-incident jixhdu użu hażin tiegħu min-naħa tal-attur. Biex issaħħaħ dan l-argument, hija ressqet ukoll rapport maħruġ mill-kumpannija manifattriċi Torka li sab li s-sellum bħal dak kien jiflah piż hafna aktar minn dak li kellu l-attur u li l-hsarat li hargu fis-sellum wara li ċeda bl-attur ma jistax ikun li kienu minhabba difett fih. Qalet ukoll li mill-mijiet ta’ slielem ta’ dik l-għamla li għamlet u bieghet f’pajjizi oħra fid-dinja, qatt ma kellha lment bħalma ressaq l-attur u qatt ma kellha slielem li tghawgu u nbarmu b’min kien fuqhom bħalma gara fil-każ tas-sellum tal-attur;

Illi b’kejl ma’ dak li titlob il-ligi f’każijiet bħal dawn, il-Qorti ssib li ma kellha għalfejn tqabbad l-ebda espert biex juriha li s-sellum ma kienx ta’ fejda. It-tghawwiġ u brim fil-partijiet wieqfa li jriegu l-iskaluni ma jhallu l-ebda dubju li kien hemm ċediment strutturali fis-sellum li wiehed ma jstennix li jigri ftit xhur biss wara li nxtara. Lanqas ma ntwera li l-attur kien qiegħed juża s-sellum b’mod li ma kellux jużah jew li kien għamel xihaġa li tmur kontra r-rakkomandazzjonijiet tal-manifattur. Ma hija l-ebda difiża tajba dik li ressqet id-Ditta mharrka li tghid li mill-ghadd kollu ta’ slielem li bieghet f’Malta ma

⁴³ Ara, b’eżempju, Dokti “JSA8” sa “JSA14”, u “MT1”, “MT5” sa “MT14” u “MT16”, f’paġġ. 70 – 6, 94, 98 – 107 u 109 tal-proċess

kellha l-ebda lment ieħor bħal dak tal-attur jew li kien hemm xi inċident li jixbhu;

Illi l-liġi tqis li prodott ikun difettuż jekk kemm-il darba jonqos li jiggarrantixxi lil min jinqeda bih il-ħarsien u sigurta' li wieħed jistenna b'uzu xieraq tal-istess prodott jew mudelli oħrajn tal-istess għamla⁴⁴. Din il-preżunzjoni tal-liġi tista' titwaqqa' (minn min jgħid li l-prodott mhuwiex difettuż) imma titlob it-tressiq ta' provi tajbin u b'saħħithom biżżejjed li jagħrfu jagħtu twegiba (u mhux biss koŋġetturi u tejeriji) li tispjega li dak li jkun ġara kien minħabba raġuni oħra mhux id-difett. Fil-fehma tal-Qorti, id-Ditta mharrka ma seħħilhiex iġġib prova tajba bħal din. Jekk wieħed jimxi ma' dan il-kejl, wieħed jasal għall-fehma li s-sellum li tela' fuqu l-attur dakinhar tal-inċident kien tabilhaqq difettuż, għall-finijiet u effetti kollha tal-liġi;

Illi ladarba l-Qorti qiegħda tasal għal din il-fehma, sejra tqis jekk l-attur seħħlux jipprova **r-rabta bejn id-difett fis-sellum u l-ħsara li ġarrab**. L-attur, sa minn qabel ma fetaħ il-kawża, saħaq li l-korriment li ġarrab fil-polz ta' idu x-xellugija kien minħabba l-waqgħa. Qatt ma ressaq allegazzjoni oħra. Sa minn dakinhar li ddaħħal l-isptar l-ewwel darba, kien qal b'mod kategoriku li l-ksur li kellu fil-polz kien ġej minn dak l-episodju. Mill-provi mressqa, hareġ ukoll⁴⁵ li l-ħsara (ksur) li l-attur kellu fil-polz kien jaqbel mal-impatt li tieħu persuna li tiġi fuq idha wara waqgħa minn ċertu għoli. Minbarra dan, hareġ ukoll li wkoll kieku sar intervent kirurġiku mirqum fuq l-istess polz (lil hinn mill-*"manipulation treatment"* li ssomminstrawlu fit-Taqsima Emergenza) ma kienx hemm garanzija li r-rizultat kien se jtejjeb il-polz u li ċ-ċaqlieq tal-id jerga' bħalma kien qabel l-inċident⁴⁶;

Illi id-Ditta mharrka ftit li xejn tikkontesta dawn is-sejbiet mediċi u terġa' ttenni l-ipotezi tagħha li l-attur kien qiegħed jinqeda ħazin bis-sellum. Kif ingħad, din il-linja ta' argument ma tinbeniex fuq fatt konkret imma fuq argument. L-argument imressaq ma jsarrafx daqs il-prova li hija meħtieġa biex twaqqja' l-preżunzjoni li s-sellum ċeda għax kien difettuż. Anqas u anqas ixxejjen ir-rabta bejn il-waqgħa tal-attur u l-ksur li ġarrab fil-polz ta' idu x-xellugija. Għall-kuntrarju, it-tezi tad-Ditta mharrka (jigifieri li l-attur kien rama ħazin is-sellum u kien qiegħed jużah mhux kif rakkomandat mill-manifattur) issaħħaħ u tikkonferma li l-attur kien fuq is-sellum meta dan ċeda bih;

Illi eċċezzjoni oħra li tqajjem id-Ditta mharrka hija li kien jaqa' fuq l-attur li jipprova tajjeb biżżejjed li s-sellum li waqa' bih kien wieħed minn dawk li importat f'Malta l-istess Ditta. Il-Qorti jidhrilha li l-attur wettaqha din il-prova.

⁴⁴ Art. 60(1)(3) tal-Kap 378

⁴⁵ Xhieda tal-kirurgu Imrich Molnar f'paġ. 205 tal-proċess

⁴⁶ Xhieda tal-kirurgu Thomas Azzopardi f'paġġ. 206E – 206F tal-proċess

Adrian Pavia, li biegh is-sellum lill-attur, jixhed b'mod ċar li s-sellum kien wiehed li huwa kiseb minghand id-Ditta mharrka. Id-Ditta mharrka nnifisha tagħraf is-sellum bhala wiehed minn erbgħa u tmenin sellum ta' dik l-għamla li hija importat f'Malta. Minbarra dan, l-istess Ditta ressqet l-ilment tal-attur mal-manifattriċi Torca li minghandha kienet importat is-sellum (ma kien ikun hemm l-ebda sens li tagħmel dan jekk kemm-il darba ma kinitx hi li importat is-sellum mertu tal-każ). Rappreżentant tal-istess kumpannija manifattriċi Torca xehed dwar is-sellum u għarfu bhala wiehed li kien sar fis-sede tagħha u li hija esportatu lejn Malta lid-Ditta mharrka. Din il-għabra kollha ta' provi minn kull naħa ma thalli l-ebda dubju li s-sellum li xtara l-attur kien tabilhaqq wiehed importat f'Malta mid-Ditta mharrka;

Illi fid-dawl ta' dan kollu, il-Qorti tasal biex issib li l-attur seħħlu juri b'mod tajjeb biżżejjed li kien hemm rabta bejn il-ħsara mgarrba u d-difett fis-sellum;

Illi l-Qorti jmissha tghaddi issa biex tillikwida **d-dannu mgarrab**. L-attur iressaq pretensjonijiet għal kumpens minn telf attwali ("*damnum emergens*"), telf ta' qligh għall-gejjieni ("*lucrum cessans*") u kumpens għal danni morali;

Illi taht l-ewwel kawżali tad-danni (id-"*damnum emergens*"), l-attur isemmi xi nfieq għall-*"spejjeż legali"* u wkoll telf ta' dħul mill-impieg sa minn dakinhar tal-incident. Hawnhekk ta' min ifakkar li, meta seħħ l-incident, l-attur kien pensjonant u għalhekk ma kellux impieg u lanqas kien ihaddem lilu nnifsu. Madankollu, mill-istess provi kien hareg li l-attur kien mużiċist imqabbad u mfittex u kien regolarment idoqq f'*band* f'lukandi u stabilimenti oħrajn bi dħul konsistenti u dokumentat. L-attur wera kif, minhabba l-waqgħa, il-polz ma reġax gie bħalma kien qabel u hu ma setax idoqq aktar għal hinijiet twal jew bil-mod li kien mistenni minnu meta jdoqq għan-nies f'postijiet pubbliċi;

Illi taht din ir-ras ta' danni, l-attur isemmi nefqa dwar servizzi legali mhux ġudizzjarji u t-telf minn dħul minn servizzi mużikali tal-*band* li diġa' kienu prenotati qabel ma seħħ l-incident. Dwar tal-ewwel, ma ta l-ebda dettalji u lanqas wera xi dokument jew riċevuta fiskali (jew mod ieħor) li turi fiex kienu jikkonsistu tali servizzi. Bla ma tiddubita li l-attur tabilhaqq seta' kien tkellem ma' avukat biex jurih kif kellu jimxi, il-Qorti kienet tistenna li l-attur iressaq prova aħjar u aktar imfissra dwar din in-nefqa. Fid-dawl ta' dan kollu, il-Qorti mhix sejra taċċetta l-pretensjoni tal-attur taht din il-partita;

Illi bhala telf imgarrab l-attur isemmi wkoll it-telf ta' dħul mid-daqq ta' mużika mal-*band* li kienu diġa' prenotati għas-sena 2012. Id-Ditta mharrka tikkontesta b'qawwa din il-pretensjoni tal-attur għaliex tghid li ma tressqux provi dwarha u, fuq kollox, billi l-attur ma weriex id-dħul li huwa tabilhaqq kellu qabel ma seħħ l-incident b'mod li jsejjes it-telf li jgħid li ser igarrab;

Illi l-attur ressaq xhieda ta' persuni li kien imdahhal magħhom f'din l-attività u minn din ix-xhieda ħareġ li s-sejha tal-*band* għal impenji ta' daqq f'postijiet pubbliċi ma kinitx ċirkostanza li ħalaqha minn żniedu l-attur, jew qajjimha bħala skuża wara l-inċident biex ikabbar il-pretensjonijiet tiegħu għad-danni. Il-fatt li huwa kien mużiċist imqabbad u li sata' kien hemm riskju li ma jkunx jista' jwettaq aktar dik l-attività kien tħassib li ssemma mill-attur sa mill-bidu meta ttiehed l-isptar u kull meta kellem tabib jew konsulent dwar il-qagħda ta' idu. Fuq kollox, ingħata tifsira tajba biżżejjed lill-Qorti li turi kemm kienet ilha sejra din l-għamla ta' attività, kif kien l-arranġament tal-ħlas tal-bandisti fil-*band* u kif isir il-ħlas⁴⁷;

Illi l-Qorti hija soddisfatta li l-attur tilef ix-xogħol kollu li kien prenotat minnufih wara li seħħ l-inċident, u billi idu baqgħet ma gietx lura bħalma kienet qabel, dak ix-xogħol waqqfu għal dejjem. F'dan ir-rigward, il-Qorti sejra taċċetta r-rata tal-ħlas li ssemmiet u l-għadd ta' kirjiet li l-attur tilef bħala parti mit-telf attwali ("*past pecuniary loss*"), kif sejjer jitfisser aktar 'il quddiem. Hija sejra tqis biss dawk il-prenotazzjonijiet mitlufa li dwarhom huwa ressaq dokumentazzjoni⁴⁸, għaliex ma kienx mistenni li, ladarba kien jaf x'garalu bis-saħħa tal-waqgħa, kien sejjer jibqa' jaċċetta prenotazzjonijiet oħrajn sakemm jara jekk kienx se jkun f'qagħda li jaċċettahom. Wara kollox, l-istess xhud li l-attur ressaq biex jikkonferma l-arranġamenti li kellha l-*band* biex titqabbad iddoqq u biex tithallas, xehed ukoll li, wara xi żmien, tqabbdu żewġ persuni oħrajn biex jidhlu minflok l-attur fl-istess *band* biex jimlew il-vojt li ħalla bl-assenza tiegħu;

Illi għalhekk, taht il-kap tad-*damnum emergens* il-Qorti qieghda tillikwida s-somma ta' elf u ħames mitt euro (€ 1,500);

Illi għar-rigward tat-telf ta' qligħ minħabba l-inċident ("*lucrum cessans*"), il-Qorti jidhrilha li jkun xieraq li tgħid li fit-tfassil tal-aċċertament tad-dannu pretiż, hija trid timxi ma' dak li tispeċifika l-ligi. F'dan il-każ, il-kriterji jissemmew fl-artikolu 1045 tal-Kodiċi Ċivili. Fil-każ li għandha quddiemha, tali kumpens irid jitqies fuq it-telf ta' qligħ li l-attur seta' bata diġa' minn dak inhar tal-inċident sal-lum u wkoll dak li se' jkollu jbati 'l quddiem minħabba l-inkapaċita' għal dejjem li huwa ġarrab fl-inċident mertu tal-każ. Il-kliem "inkapaċita' għal dejjem" li ssemmi l-ligi fihom iżjed minn tifsira waħda. Dan għaliex filwaqt li "*f'sens mediku tikkompreni dak id-dannu li għalkemm skaturit minn inċident speċifiku fi żmien partikolari jhalli fuq is-suġġett dannegġjat riperkussjonijiet ta' natura durevoli; f'sens legali tikkonsisti f'dik il-*

⁴⁷ Xhieda ta' Sergio Micallef f'paġġ. 156 – 160 u 210 tal-proċess

⁴⁸ Ara Dok "JS2", f'paġġ. 8 sa 13 tal-proċess

*qagħda fejn id-danneġġjat ma jkomplix jużufriwixxi ruħu kif imiss minn dak il-qligh li kien jirrealizza kieku ma kienx għall-event leżiv*⁴⁹;

Illi hemm linja ta' ħsieb li tqis li l-kejl tal-kumpens li l-parti mgarrba jisthoqqilha tinghata jrid ikun immexxi mill-prinċipju tar-*restitutio in integrum* safejn possibbli u fis-sens li l-għan tal-likwidazzjoni tad-dannu mgarrab għandu jkun dak li jerga' jqiegħed lill-persuna mgarrba f'pożizzjoni daqsliekieku ma kien għalu xejn⁵⁰;

Illi huwa minnu li l-ligi tagħna tagħraf bejn “telf ta' paga jew qligh ieħor attwali” u “telf ta' qligh li jbati 'l quddiem”. Huwa wkoll minnu li dawn iż-żewġ kategoriji ta' telf huma magħrufa wkoll f'sistemi evoluti ta' likwidazzjoni ta' kumpens għal ħsara li thalli korriment, u dan meta jiddistingwu bejn “*past pecuniary loss*” u “*future pecuniary loss*”. Kemm hu hekk huwa mgħallem li “*Past pecuniary loss comprises special damage and is separately assessed. ... Future loss, on the other hand, comprises part of general damages. It, too, must be separately assessed in order to distinguish it from that part of general damages that bears interest. ... Obviously, damages for future loss bear no interest; on the contrary, their assessment involves a discount for the early receipt of a lump sum representing successive future loss. The real difference between the two major categories of damage is that past loss is certain, or largely certain, whereas future loss is, by its very nature, uncertain*”⁵¹. Din id-distinzjoni tgħin biex tingħeleb l-anomalija li tista' tinħalaq fejn il-parti mgarrba ddum ma tibda l-proċeduri kontra min ikun għabilha d-danni jew fejn il-kawża ddum tkarkar sakemm tinqata' b'mod finali;

Illi l-Qorti tifhem ukoll li l-prattika mhaddma fil-bieċa l-kbira tad-deċiżjonijiet ta' dawn il-Qrati hi li l-kalkolu tal-*lucrum cessans* jittieħed minn dak inhar li jkun seħħ l-incident, jew minn dak inhar li titressaq il-kawża⁵². Iżda l-kriterju tal-kumpens għal telf ta' qligh fil-gejjieni jintrabat sfiq mal-fatt li kull korriment iġib miegħu żvantaġġ li jissarraf f'telf ta' opportunitajiet għall-vittma li, kieku ma kienx għall-incident, kienet tkun eliġibbli għalihom, imqar jekk wara l-incident baqgħet tinghata l-paga shiha jew saħansitra tjiebu l-kundizzjonijiet tax-xogħol tagħha⁵³. Haġ'ohra hi li d-danni attwali konsistenti fit-tnaqqis ta' dħul b'effett dirett tal-korriment f'incident jistgħu jimxu id f'id u kontemporanjament mat-telf ta' qligh għall-gejjieni li jkun beda sewwasew minn dak inhar tal-korriment⁵⁴;

⁴⁹ P.A. PS 30.1.2008 fil-kawża fl-ismijiet *Joseph Fenech et vs Sammy Meilaq noe et* (mhix appellata)

⁵⁰ P.A. PS 3.10.2003 fil-kawża fl-ismijiet *Maria Debono vs Andrew Vaswani* (mhix appellata)

⁵¹ Kemp (Ed.) *Damages for Personal Injury and Death* (3rd, Edit), §§ 3.02 – 3.03, f'pag. 64

⁵² App. Civ. 30.11.1964 fil-kawża fl-ismijiet *Cachia vs Conti et* (Kollez. Vol: XLVIII.i.500)

⁵³ App. Civ. 7.7.1998 fil-kawża fl-ismijiet *Gatt vs Carbone noe* (Kollez. Vol: LXXXII.ii.242)

⁵⁴ P.A. JSP 31.1.1995 fil-kawża fl-ismijiet *Vincent Cutajar vs Alfred Scicluna* (mhix pubblikata)

Illi f'dan ir-rigward, il-Qorti taqbel mar-regola mhaddma li l-kejl tat-telf imgarrab mill-attur irid isir bi tqabbil ma' dak li kien attwalment jircievi kieku ma ndarabx. Id-dhul disponibbli tieghu kien ikun dak id-dhul li jifdallu wara li jitnaqqsu l-kontribuzzjonijiet ghas-sigurta' soċjali u t-taxxa tad-dhul (jekk dan ikun il-każ, fir-rigward ta' persuna li, meta tindarab, tkun diga lahqet l-eta' tal-pensjoni). Hekk ukoll jahsbu l-awturi li wiehed l-aktar joqghod fuqhom fi hwejjeg bhal dawn⁵⁵. Ghalhekk, meta l-Qorti sejra tqis il-kumpens, sejra timxi fuq il-qligh nett li l-attur wera li kien idahhal⁵⁶;

Illi fil-każ li l-Qorti ghandha quddiemha, jirrizulta b'mod car li, minhabba l-incident li ghadda minnu l-attur, id-dhul tieghu mid-daqq strumentali ntemm minnufih. Madankollu, billi huwa kien diga' lahaq l-eta' tal-pensjoni, ma garrab l-ebda nuqqas fid-dhul tieghu f'dan ir-rigward;

Illi l-Qorti hija tal-fehma shiha li, sabiex tkun tista' tasal biex tillikwida somma ta' danni xierqa u misthoqqa bhala kumpens, huwa ta' siwi ewlieni u ghal kollox desiderabbli li, safejn possibbli, tkun taf il-hsara mgarrba mill-vittma kemm sejra tolqot lill-istess vittma fl-assjem tal-attivita' taghha kollha u mhux biss fl-uzu ta' dik il-parti tal-gisem li tkun indarbet;

Illi, qabel ma l-Qorti tghaddi biex tillikwida s-somma ta' danni li ghandha tinghata lill-attur bhala kumpens, huwa mehtieg li jigi mistharreg il-kejl li sejjer jittiehed dwar il-gejjieni li fuqu t-talba attrici sejra tinbena. Il-kwestjoni tal-*multiplier* li normalment jintuza bhala mezz biex it-telf ta' qligh li jinghata l-attur jigi kalkolat hija wahda li dwarha l-Qrati taghna f'dawn l-ahhar zminijiet flew sewwa. Xi kittieba awtorevoli f'dan il-qasam ifissru l-*multiplier* bhala “*a figure somewhat less than the number of years for which the loss is likely to continue - that is, in a personal injury action, until the plaintiff's injuries cease to affect earnings or the plaintiff dies or retires. This figure is then reduced partly because of the 'contingencies' (i.e. that the plaintiff might not have lived or worked so long or might have lost earnings even if the accident had not occurred), and partly because the plaintiff is going to receive not an income but a capital sum which can be invested to produce an income. The multiplier is not the product of precise calculation, but of estimation in the light of the facts of the particular case and of other comparable cases*”⁵⁷;

Illi, kif tajjeb tissottometti wkoll id-Ditta mharrka, “... *the multiplier is set at a figure which takes into account both the fact that a capital sum capable of investment is more valuable than an equivalent aggregate income over a period*

⁵⁵ Kemp *op. cit.* §§ 3.29 – 3.30, f'pag. 73

⁵⁶ Ara. Mag. (Gh) AE 2.10.2007 fil-kawza fl-ismijiet *Michael Camilleri noe et vs Direttur ta' l-Edukazzjoni et* (konfermata mill-Qorti tal-Appell fid-19.1.2010)

⁵⁷ Peter Cane, *Atiyah's Accidents, Compensation and the Law* (6th Edit, 1999), pag. 122

*of time and the chance that the plaintiff might anyway not have earned that income*⁵⁸;

Illi huwa stabil li l-*multiplier* għandu jibda jitqies minn dak inhar li seħħ l-incident li fih il-vittma tkun garrbet il-griehi⁵⁹, u mhux minn dak inhar li l-Qorti tasal għal-likwidazzjoni tas-somma li għandha tithallas bhala danni. Minbarra dan, il-bixra ta' hsieb wara sentenzi ta' dawn l-aħħar snin f'dan il-qasam qegħda xxaqleb lejn it-tneħhija ta' skemi rigidi li jistgħu jfixklu l-ghoti ta' kumpens misthoqq u xieraq għaċ-ċirkostanzi. Waħda minn dawn l-iżviluppi hija sewwasew fil-massimu tal-*multiplier*, fejn għal numru kbir ta' snin ma tqiesx li seta' jaqbez l-ghoxrin (20). Għar-raġunijiet li l-Qorti għandha tfittex qabel kull haġa oħra li tirreintegra kemm jista' jkun lil dak li jkun garrab hsara⁶⁰, u li terġa' tqiegħed lil tali persuna kemm jista' jkun fl-istat li kienet qabel l-incident⁶¹, illum huwa aċċettat u approvat mill-oghla Qrati tagħna li l-*multiplier* ikun jaqbel sewwa mal-eta' tal-vittma u mhux ma' kriterji arbitrarji⁶². Madankollu, huwa daqstant minnu li l-kejl tal-*multiplier* intuża wkoll mill-Qrati tagħna fejn l-eta' tal-persuna korruta kien qabez l-eta' tal-irtirar mix-xogħol u minkejja li l-vittma ma kenitx taħdem bi qligħ minnufih qabel l-incident⁶³;

Illi dan ifisser ukoll li l-kejl tal-*multiplier* ma jintrabatx lanqas u tabilfors esklussivament mat-tul tal-ħajja tax-xogħol tal-parti mgarrba. Li kieku kien hekk, fil-każ tal-attur dan kien ifisser li jitlef kull jedd għall-hlas ta' kumpens, minhabba li meta waqa' bih is-sellum, kien diġa' ilu pensjonant madwar hames snin. Dan qiegħed jingħad biex jindirizza kwestjoni li hemm bejn il-partijiet. Kemm hu hekk, l-attur jissottometti⁶⁴ li, għall-każ tiegħu, il-Qorti ma jmisshix timxi mal-*"capping"* tal-eta' tal-pensjoni, iżda għandha timxi ma' kemm huwa mistenni li jibqa' ħaj (u jsemmi l-eta' ta' tnejn u tmenin sena) u għalhekk jipprospetta *multiplier* ta' sittax-il (16) sena. Min-naħa l-oħra, d-Ditta mharrka tishaq li l-kejl suggerit mill-attur ma joqgħodx mal-ispirtu tal-liġi u lanqas max-xejra tad-deċiżjonijiet tal-Qrati tagħna;

Illi ngħad ukoll li *"Fil-komputazzjoni tal-kumpens ta' persuna ta' eta' avanzata li ma tiddependix għall-introjtu tagħha fuq "income" fiss bħal per eżempju pensjoni, iżda li tippretendi li l-kumpens jirrifletti l-introjtu tagħha minn xi attivita' kummerċjali qabel l-akkadut, il-qorti għandha tipprospetta l-probabbilita' ta' riduzzjoni fl-introjtu proprju minhabba l-eta' dejjem tavvanza*

⁵⁸ W.V.H. Rogers *The Law of Tort* (2nd Edit., 1994) f'pag. 228

⁵⁹ App. Civ. 16.11.1983 fil-kawża fl-ismijiet *Salvatore Mifsud vs Carlo Camilleri*

⁶⁰ App. Kumm. 26.7.1991 fil-kawża fl-ismijiet *Mary Bugeja noe et vs George Agius et noe*

⁶¹ Kumm. 11.7.1989 fil-kawża fl-ismijiet *Emanuel Agius vs Joseph Galea et noe*

⁶² P.A. 15.6.1993 fil-kawża fl-ismijiet *Karen Žimelli vs Michael Sammut*; P.A. RCP 25.1.2000 fil-kawża fl-ismijiet *Gordon Spiteri vs Waste Control Services Limited*; u App. Civ. 15.1.2002 fil-kawża fl-ismijiet *Carmelo Micallef StJohn et vs Richard Spiteri et*

⁶³ Ara, per eżempju, P.A. AJM 4.10.1995 fil-kawża fl-ismijiet *Joseph Smith vs Peter Grech* (mhix pubblikata) u P.A. AE 25.1.2008 fil-kawża fl-ismijiet *Emanuel Conti et vs Salvu Mifsud* (mhix appellata)

⁶⁴ Nota ta' Sottomissjonijiet f'pag. 460 tal-proċess

*tad-danneġġat. Dan għaliex dawn id-danni, għalkemm jithallsu bil-quddiem, qegħdin jiġu komputati fuq firxa ta' snin futuri*⁶⁵;

Illi, ukoll fid-dawl ta' dak li ngħad iżjed 'il fuq, il-Qorti sejra tqis *multiplier* ta' tmien (8) snin bħala applikabbli għall-każ tal-attur;

Illi, applikati dawn il-prinċipji għall-fatti rizzultanti mill-atti tal-kawża, johroġ li l-attur diġa' kellu sitta u sittin (66) sena meta seħħ l-incident u li kellu dħul minn żewġ pensjonijiet – waħda tal-Irtirar (taħt l-Att dwar is-Sigurta' Soċjali)⁶⁶ u l-oħra tat-Teżor⁶⁷. Fil-każ tal-ewwel pensjoni, l-attur kien idahħal rata ta' tlieta u tmenin euro u tlieta u tmenin ċenteżmi (€ 83.83) kull ġimgha dakinhar tal-incident⁶⁸. Din r-rata telgħet għal tmienja u tmenin euro u tmienja u tmenin ċenteżmi (€ 88.88) kull ġimgha f'Jannar ta' sentejn wara, minbarra li kien jithallas ukoll "*bonus*" kull sitt (6) xhur u "*bonus*" kull ġimgha. Fil-każ tat-tieni pensjoni, jiġifieri dik li tithallas mit-Teżor, l-attur jirċievi sebat elef seba' mija u tlieta u sebgħin euro u tnax-il ċenteżmi (€ 7773.12) kull sena, u din il-pensjoni hija waħda fissa⁶⁹. Tajjeb li jerga' jingħad li l-attur sejjer jibqa' jgawdi tali pensjonijiet u, fejn jgħodd il-każ, iż-żidiet li jingħataw bil-liġi u, minn dan l-aspett mhuwa se jgarrab l-ebda tnaqqis minhabba l-incident. Madankollu, iċ-ċifri ta' hawn jgħoddu biex il-Qorti tkun tista' tistabilixxi l-moltiplikand li fuqu se tasal għal-likwidazzjoni aħharija;

Illi hawnhekk ukoll l-attur jirreferi għat-telf ta' dħul fil-gejjieni dwar dak li kien jaqla' mid-daq. Il-Qorti ssib li din il-pretensjoni għandha titqies għaliex ma hemm xejn fil-liġi li żżomm lil persuna li tkun laħqet l-eta' tal-irtirar milli tissokta b'ħidma li tista' wkoll tkun għall-ħlas⁷⁰. Din il-pretensjoni sejra titkejjel fuq id-dħul dikjarat mill-attur fl-aħhar sena shiħa ta' qabel ma nqala' l-incident (jiġifieri l-2011)⁷¹. Minn dak li ħareġ mix-xhieda mressqa u ladarba jidher li r-rati ta' ħlas li kien jirċievi l-attur baqgħu kostanti, il-Qorti ma jidhrilhiex li huwa l-każ li taggusta s-somma fiċ-ċirkostanzi. Għalhekk, f'dan ir-rigward sejra tistabilixxi ċ-ċifra fis-somma ta' sitt elef erba' mija u tmenin euro (€ 6,480);

Illi d-Ditta mharrka, għall-istess raġunijiet imsemmija qabel, tikkontesta l-pretensjoni tal-attur dwar it-tnaqqis ta' dħul mid-daq. Il-Qorti ma tilqax din l-oġġezzjoni u dan ukoll għall-istess raġunijiet li hija semmiet meta kienet qiegħda tikkunsidra t-telf attwali mgarrab. Fiċ-ċirkostanzi tal-każ, lanqas jidhrilha li għandha tagħmel l-eżercizzju tal-agġustament tal-inflazzjoni li

⁶⁵ App. Ċiv. 16.3.2004 fil-kawża fl-ismijiet *Joseph Galea et vs Charles Fenech pro et noe et*

⁶⁶ Xhieda ta' Saviour Theuma u Dok "JS5", f'paġġ. 27 – 8 u 121 – 2 tal-proċess

⁶⁷ Xhieda ta' Joseph Galea f'paġġ. 163 – 4 tal-proċess

⁶⁸ Dok "ST1", f'paġġ. 120 tal-proċess

⁶⁹ Ara Dok "JS4", f'paġġ. 26 tal-proċess

⁷⁰ Ara, b'eżempju, P.A. DS 14.1.2004 fil-kawża

⁷¹ Ara Dok "JS3", f'paġġ. 14 sa 25 tal-proċess

jipproponi l-attur⁷², u dan għaliex l-għadd ta' snin adottat bħala *multiplier* f'dan il-każ ma jiggustifikawx dak il-kejl propost minnu, u wkoll minhabba li (hlief għal xi bidliet li xorta waħda sejjer jibbenefika minnhom f'żidiet fil-pensjoni tal-Irtirar), id-dhul ma kienx mistenni li jibqa' jinbidel. Partikolarment fil-każ tal-attività' muzikali, wiehed jistenna li dan kien se jnaqqas l-impenji pubbliċi kulma jmur;

Illi għalhekk, għall-finijiet tal-likwidazzjoni tat-telf ta' qligh għall-gejjieni, il-Qorti sejra timxi ma' multiplikand ta' dsatax-il elf tliet mija u seba' euro u sittax-il ċenteżmi (€ 19,307.16);

Illi l-attur ressaq pretensjoni wkoll dwar danni morali⁷³. Huwa jsejjes din il-pretensjoni fuq l-effetti psikologiċi li thallew fuqu meta kien jipprova jdoqq u jara li ma jistax idum kemm kien qabel jew li juri l-ħila tiegħu kif kien imdorri minhabba l-limitazzjonijiet taċ-ċaqlieg ta' idu x-xellugija. Id-Ditta mharrka twarrab din il-pretensjoni;

Illi l-Qorti jidhrilha li, lil hinn mill-kwestjoni dwar jekk il-liġi tagħna taħsibx għal-likwidazzjoni ta' kumpens fuq il-kawżali tad-“dannu ezistenzjali”, jidhrilha li kien ikun xieraq li l-attur iressaq provi tajbin biżżejjed dwar dan. Fil-fehma tal-Qorti, huwa naqas milli jwettaq dan il-grad ta' prova u għalhekk, mhijiex sejra tillikwida danni taht din il-kawżali;

Illi l-perit mediku mahtur mill-Qorti wasal għall-konklużjoni li l-attur garrab debilita' li ma tghaddix fil-grad ta' għaxra fil-mija (10%). L-attur jistieden lill-Qorti twarrab dik il-fehma u tadotta grad ta' debilita' ta' mija fil-mija (100%) għaliex jghid li minhabba l-inċident intemmet kull attività' marbuta mad-daqq tal-istrument. Min-naħa tagħha, id-Ditta mharrka tikkontesta din il-pretensjoni u tishaq li d-daqq strumentali kien namra tal-attur u mhux l-impieg li kellu qabel ma rtira u lanqas ma kien l-għajn waħdanija tal-għixien tiegħu u għalhekk, jekk xejn, ir-rata ta' debilita' jmissha titnaqqas;

Illi l-Qorti ma tarax għalfejn ma għandhiex toqgħod mar-rata ta' debilita' stabbilita mill-perit mediku mahtur minnha. Dan tghidu l-aktar għaliex jidher ċar mir-rapport tiegħu li, meta gie biex iqis kemm hija r-rata ta' debilita' li ma tghaddix li garrab l-attur, huwa ħa qies ukoll tal-użu partikolari li l-attur kien jagħmel mill-id tax-xellug. Id-daqq ta' strument jissemma espressament fir-rapport peritali, u l-Qorti tqis dan bħala parti mill-kejl li uza l-perit mediku biex wasal għall-fehma tiegħu. Fit-tieni lok, l-ebda waħda mill-partijiet ma nqdiet bir-rimedju tal-ħatra ta' periti addizzjonali u għalhekk ma tarax li għandha

⁷² Nota ta' Sottomissjonijiet f'paġġ. 459 – 460 tal-proċess

⁷³ Prospett Dok “JS1” u Nota ta' Sottomissjonijiet, f'paġġ. 5 u 463 tal-proċess

toqgħod fuq is-sottomissjonijiet tagħhom biex titbiegħed mill-fehma tal-perit minnha maħtur;

Illi ladarba s-somma hekk likwidata qiegħda tingħata f'daqqa, u ż-żmien li ilha tinstama' l-kawża sa minn mindu tressaq ir-Rikors Maħluf ma jirriżultax li kien imtawwal bla ħtieġa, mis-somma msemmija għandu jitnaqqas is-sehem tal-*lump sum payment* li huwa stabilit bħala għaxra fil-mija (10%) tas-somma likwidata;

Illi, meqjusa dawn il-kunsiderazzjonijiet kollha l-Qorti qiegħda tillikwida s-somma ta' tlettax-il elf u disa' mitt euro (€ 13,900)⁷⁴ bħala telf ta' qligħ ("*lucrum cessans*");

Illi għalhekk il-Qorti sejra tilqa' t-tieni talba attriċi u tillikwida l-kumpens li d-Ditta mharrka trid tħallas lill-attur fis-somma ta' ħmistax-il elf u erba' mitt euro (€ 15,400)⁷⁵;

Illi l-Qorti se tilqa' wkoll it-tielet talba attriċi b'dan li l-imgħax fuq is-somma likwidata b'din is-sentenza għandu jibda jgħaddi millum;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

Tiċhad l-ewwel eċċezzjoni preliminari mressqa mid-Ditta mharrka u ssib li bil-liġi hija l-kontradittriċi legittima tal-azzjoni attriċi;

Tilqa' l-ewwel talba attriċi u ssib li d-Ditta attriċi trid terfa' r-responsabbilta' tal-incident li seħħ fil-15 ta' Marzu, 2012, u għall-ħsara li l-attur garrab meta waqa' bih sellum importat f'Malta mill-istess Ditta mharrka u liema sellum jirriżulta li kien difettuż;

Tiċhad l-eċċezzjonijiet fil-mertu tad-Ditta mharrka billi mhumiex misthoqqa fil-fatt u fid-dritt;

Tilqa' t-tieni talba attriċi u tillikwida d-danni mgarrbin mill-attur fl-imsemmi incident fis-somma ta' ħmistax-il elf u erba' mitt euro (€ 15,400);

Tilqa' t-tielet talba attriċi u tordna lid-Ditta mharrka tħallas lill-attur is-somma hekk likwidata ta' ħmistax-il elf u erba' mitt euro (€ 15,400) bħala danni, flimkien mal-imgħax legali fuq l-imsemmija somma b'seħħ millum sal-jum tal-ħlas effettiv; u

Tordna li l-ispejjeż tal-kawża jithallsu mid-Ditta mharrka.

⁷⁴ €19,307 x 8 x 0.1 x 0.9 = €13,901.04

⁷⁵ € 1,500 + € 13,900 = € 15,400

Moqrija

**Onor. Joseph R. Micallef LL.D.,
Imħallef**

17 ta' Ottubru, 2017

**Marisa Bugeja
Deputat Registratur**

17 ta' Ottubru, 2017